



Eritrean National Council for Democratic Change

ደምዳሚ መግለጺ **ህጹጽ አኼባ ኤርትራዊ ሃገራዊ ባይቶ ንዲሞክራሲያዊ ለውጢ**

አ! ህዝብን ሃገራዊ ሓይልታት ተቃዋሚ ኤርትራን!

ብሰንኪ'ቲ አብ ኤርትራ ዝርከብ ዲክታቶርያዊ ስርዓት ዝኸተሎ ዘሎ አዕናዊ ፖሊሲታት፣ ህልዊ ኩነታት ኤርትራ እናበአሰ፣ ጸጥታውን ቁጠባውን ማሕበራውን ቅልውላው ህዝብና እናዛዩደ፣ አብ ዝስጉመሉ ዘሎ እዋን፣ ህዝብና አብ መስርሕ ብረታዊ ቃልሲ ንሃገራዊ ነጻነት ዘረጋገጸ ዓበይቲ ሃገራዊ መክሰባት ብምብሕጓጉ፣ ህዝብን ሃገርን ኤርትራ ናብ አዝዩ ሓደገኛ ዝኾነ ውድቀት ከምርሑ ከም ዝገበረ፣ ህጹጽ አኼባ ኤሃባደለ አጽንዖት ሂቡ ተመልከቱ።

ህጹጽ አኼባ ኤርትራዊ ሃገራዊ ባይቶ ንዲሞክራሲያዊ ለውጢ “ንኩሉ ዕንቅፋታት ሰጊርና ካልአይ ሃገራዊ ጉባኤ ከነዓውት ኢና!!” አብ ትሕቲ ዝብል መሪሕ ጭርሖ፣ ካብ ልዑል ሃገራውን ገድላውን መንፈስ ብምብጋስ፣ ሓድነት ኤርትራዊ ሃገራዊ ባይቶ ንምዕቃብ፣ ካብ 15 ክሳብ 20 ታሕሳስ 2014 ብኣቦ-መንበር ፈጻሚት ቤት ጽሕፈት ዝተጸውዐ ህጹጽ አኼባ አሰላሰሉ። አባላት ሃገራዊ ባይቶን መሪሕነቱን ነዚ ህጹጽ ጸውዒትዚ ብምክባር ክውን ምግባርም፣ ንዝሰፈሐ ጽላልና ኤርትራዊ ሃገራዊ ባይቶ ካብ አቲዶዎ ዘሎ ደውታ ወጺኡ ክምዕብልን ንቅድሚት ክስጉምን ዘለዎም ሓልዮት ብሓደ ሸነኽ፣ መሰረታዊ ባሕጊ ህዝብና ንዝኾነ ደሞክራሲያዊ ለውጢ ክውን ንምግባር ድማ ብካልእ ሸነኽ፣ ዝነቅል ዓሚቕ ድሌትን ረዚን ሓላፍነትን ምዃኑ አኼባኛ አስሚሩሉ። ኤርትራዊ ሃገራዊ ባይቶ ድሕሪ ምርግጋጽ ሃገራዊ ነጻነትና፣ አብ ታሪኽ ሓባራዊ ገድላዊ ዕዮና ሓድሽ ምዕራፍ ዝኸፈተ፣ አብ 1ይ ሃገራዊ ጉባኤ ዝተመሰረተ ንፖሎቲካዊ ሓይልታት፣ በርጌሳዊ ማሕበራትን አገዳስቲ ባእታታትን ዝጥርንፍ ሰፊሕ ጽላል ምዃኑ ብምስውዓል፣ አኼባ አብ መስርሕ ደንበ ተቃዋሚ ትጽቢት ዝግበረሉ ዝላ ንምርግጋጽን ገድላዊ ተርኡ ንምዕዛዝን፣ ኩሎም አካላቱን መሪሕነቱን ብክብ ዝበለ ሓላፍነት ክዓዩ ደጊሙ አስሚሩሉ።

አብ ክለዚ ህጹጽ አኼባ፣ 2ይ ሃገራዊ ጉባኤ አብ ግዜኡ ከይሰላሰል ዝዕንቅፋ ብድሆታት ብዝምልከት፣ ሓላፍነትን ግልጽነትን ዝመልኦ ክትዓት ብምክያድ ወድዓዊ ገምጋም ብድሕሪ ምግባር፣ ነቲ ዛጊት አብ ክለ ዱሩትነቱ ዝተረኸበ መክሰባት ብምዕቃብ፣ ካብቲ አብ መስርሕ ዘጋጠመ ሕጽረታት ትምህርቲ ብምውሳድ፣ ንጉዕዞ ኤርትራዊ ሃገራዊ ባይቶ ንቅድሚት ንምስጓም ዘክእልዎ፣ እስትራቴጂያዊ መደባት ሓንጺጹ። በዚ መሰረት ድማ 2ይ ሃገራዊ ጉባኤ ንምዕቃት፣ መድረኻዊ ዕማም ሲኢሉ፣ ነዚ ሓላፍነት ዝስከም ሓድሽ መሪሕነታዊ አካላት ንምምዛዝ፣ መሪሕነት ኤርትራዊ ሃገራዊ ባይቶ፤ አባላት ፈጻሚት ቤት ጽሕፈትን ኣቦ-መንበር አሰናዳኢት ሽማግሌን ካብ ሓላፍነቶም ብገዛእ ድሌቶም ንምስሓብ ዘቅረብዎ ጠለብ ብሙሉእ ድምጺ አጽዲቑዎ። ህጹጽ አኼባ ሃ/ባይቶ፣ ነዚ አብ ታሪኽ ተቃዋሚ ዝተራእዩ ዓቢ ኣብነታዊ ዝላዚ አተባቢዑ አብ ዝሓለፈ መድረኽ ንኣውንታዊ ተራ መሪሕነት ባይቶን ፈጻሚት ቤት ጽሕፈትን ናእድኡ ገለጹ።

እ! ሓፋሽ ህዝብና፡ ሃገራዊ ሓይልታቱን ፈተውቱን

ህጹጽ አኼባ አብ ዝተፈላለየ መዳይ፡ ብፍላይ'ውን አብ ውሽጢ ሃገር ብኩሉ መሳሰሎታት እናማዕበለ ዝመጽእ ዘሎ ጭቡጥ ዝኾነ ተቃውሞታት ህዝብና ብዓቢይ ተገዳስነት ተመልኪቱ። መርገጺ 4 ጳጳሳት ካቶሊካዊት ቤተክርስቲያን ኤርትራ ንግፍዓዊ ተግባራት ምልካዊ ስርዓት ህግደፍ ምንጻጎም፤ 6 አድባራት ኦርቶዶክሳዊት ቤተ ክርስቲያን ኤርትራ ስርዓት ህግደፍን መጋበርያታቱን ዝገብርዎ እዲ ምትእትታው ብምንጻግ፡ ዘርአይዎ ውግዘት፤ መንእሰያት ኤርትራ አብ ውሽጥን አብ ደገን ዘርእይዎ ዘለዉ ተቃውሞታት አመልኪቱ። ህጹጽ አኼባ ኤሃባደለ ሞጎሱን ደገፉን ገለጹ። እዚ ስርዓት ህግደፍ ዝፍጽሞ ዘሎ ኢሰብአዊ ተግባራትን ግፍዕታትን፡ ብኩሎም ሃይማኖታውን ማሕበራውን ክፍልታት ህዝቢ ኤርትራ ይንጸግ ምህላዉ ዘረጋግጽ ተርእዮ ኮይኑ፡ ውድቕትቲ ስርዓት ከም ዝተቃረበ ዘርእይ ምልክታትዮ።

ኩሎም ደለይቲ ደሞክራሲያዊ ለውጢ ዝኾኑ ክፍልታት ሕብረተሰብና ብሓፈሻ ሓይልታት ምክልኻል ኤርትራ ድማ ብፍላይ አብ ጎኒ ደሞራሲያዊ ቃልስና ተሰሊፎም፡ ጸረቲ ገባቲ ስርዓት አብ ዝካየድ ዘሎ ቃልሲ፡ ብዝተወደበ መልክዕ እጃቶም ከበርክቱ ጸውዒቱ አቕሪቡ። ህዝቢ ኤርትራ፡ አብ ስደትን መደበራትን ዘካይዶ ዘሎ ዘይሕለል ቃልስታት ናእድኡ ብድሕሪ ምቕራብ፡ ብዝበለጸ ተጋድልኡ ክብ ብምባል፡ አብ ጎኒ ኤርትራዊ ሃገራዊ ባይቶ ንደሞክራሲያዊ ለውጢ ተሰሊፉ፡ ንምቕልግፍ 2ይ ሃገራዊ ጉባኤ ዕዙዝ ተርኡ ከበርክት ጸዊዑ።

ህጹጽ አኼባ፡ ንህልዊ ኩነታት ኤርትራውያን ስደተኛታት አብ ዝተፈላለየ ክፍለ-ዓለማት ዝርከቡ አመልኪቱ። ዓቢ ቆላሕታ ጌሩ ገምጊሙ። ኩሎም አብዚ ጉዳይዚ ዝምልከቶ አህጉራዊ አካላትን ትካላትን ብሓፈሻ፡ ብፍላይ ድማ ሕብረት አውሮጳ ምሉእ ሕጋውን ሰብአውን መሰላት ስደተኛታት ብምሕላው፡ ጉቡእ ሓላፍነታዊ ተርእም ክጸወቱ ጸውዒቱ አቕሪቡ። ኩሎም አብ ወጻኢ ዝርከቡ ኤርትራውያን ዜጋታት፡ ውልቀ-ሰባት፡ ጉጅለታትን በርጌሳዊ ማሕበራትን ሂወት ሓደስቲ ስደተኛታት ሕጋዊ ውሕሰነት ክረኽቡ ሓገዛቶም ከበርክትሎም ተማህጹ። ብሰንኪ ፖሊስታት ስርዓት ኢሳይያስን ስዓብቱን መላእ ኤርትራ ናብ ዓባይ ቤት ማእሰርቲ ዜጋታታ ተቐይራ። ብውጽኢቱውን ኩሎ ሰብአዊ ትጽቢታቶም ምስ መኸነ፡ ውሕሰነት ሂወቶም ንምርግጋጽ ናብ ስደት ዘምርሑ ዘለዉ መንእሰያት ዘጋጥሞም ዘሎ ዕለታዊ ሕሰም ሕልና ዘድሚ ሰብአዊ ገበን ምኃኑ መዚኑ። ህጹጽ አኼባ ንኩሎም አብ መሸጣ አካላት ደቂ-ሰባት ዝተሞፈሩ ደላሎን ብሳዕቤኑ መንእሰያት ኤርትራ ዘጋጥሞም ዘሎ ኢ-ሰብአዊ ግህሰታትን ብትሪ ኮኒኑ።

ብካልእ መዳይ ድማ ህጹጽ አኼባ አብ ኤርትራ ንዝፍጸም ዘሎ ኩሎ መዳያዊ ግህሰታት ተጻሪ ሽማግሌ /Inquire Commission/ ክምስረት ብባይቶ ሰብአዊ መሰላት ውድብ ሕቡራት ሃገራት አብ ሰኔ 2014 ንዝተመሓለፈ ውሳኔ ናእድኡ ገለጹ። ኩሎም ፖሎቲካዊ ሓይልታትን በርጌሳዊ ማሕበራትን ኤርትራ፡ ንፖሊስታት ዲክታቶርያዊ ስርዓት ህግደፍ ንምቕላዕ፡ ምስዚ ሽማግሌዚ ምሉእ ምትሕብባር ክገብሩ ጸውዒቱ አቕሪቡ። ከምኡ'ውን አብዛ ሎሚ ንዲክታቶያውን ሽበራውን ተግባራት፡ ግህሰታት-ሰብአዊ መሰላት ብምጽያፍ፡ አብ ነጻነት፡ ደሞክራሲ፡ ሰላምን ምክባር ሰብአዊ መሰላትን ትግስግስ ዘላ ዓለም፡ ኤርትራን ህዝባን ተወሳኺ አውንታዊ ተራ ዝጸወቱ ክሳብ ዝኾኑ፡ መላእ አብ አህጉራውን ዞባውን መጋብአታት ዝርከቡ መንግስታትን ሰልፍታትን ንደሞክራሲያዊ ቃልሲ ህዝቢ ኤርትራ ክድግፉ ጽዊዑ። ብተወሳኺ'ውን ኩሎም ሰብአዊ ሕልና ዘለዎም ንምልክን ግብረ-ሽባራዊ ተግባራትን ሰብአዊ ግህሰታትን ብምንፋግ፡ አብ ቤት ማእሰርቲ ስርዓት ህግደፍ ዝርከቡ አሱራት ዘሕልፍዎ ዘለው ብርቱዕ ሕሰም ክግደሱ ተላብዮ።

አብ መወዳእታ፡ ህጹጽ አኼባ ሓላፍነት መድረኻዊ ዕማማት ምድላው 2ይ ሃገራዊ ጉባኤ ኤርትራዊ ሃገራዊ ባይቶ ንደሞክራሲያዊ ለውጢ ዝስከም ሓድሽ መሪሕነት መዘዙ። ብርክት ዝበሉ አገደስቲ ፖሎቲካዊ ውሳኔታትን ለበዋታትን አማሓላሊፉ። ብተመሳሳሊ ንአሰናዳኢት ሽማግሌ ብሓድሽ መልክዕ ክትውደብ ወሲኑ። ኩሎም አባላት ሃገራዊ ባይቶ ስርሓቶም አብ ዝተፈላለዩ ገድላዊ መዳያት ከጽፍፉን ብሓላፍነታዊ መንፈስ ክዋስኡን ድማ አዘካኹሩ። ህዝብን መንግስትን ኢትዮጵያ ንደሞክራሲያዊ ቃልሲ ህዝቢ ኤርትራ ዝገብርዎ ዘለዉ ምድግጋፍን ንኤርትራውያን ስደተኛታት ተቐቢሎም ብምእንጋዶምን ምስጋንኡ አመሓላለፉ።

**ዓወት ንደሞክራሲያዊ ቃልሲ ህዝቢ ኤርትራ!!
ውድቀትን ሞትን ንዲክታቶርያዊ ስርዓት ህግደፍ!!
ዝኸርን ክብርን ንጀጋኑ ሰማእታትና**

**ህጹጽ አኼባ
ኤርትራዊ ሃገራዊ ባይቶ ንደሞክራሲያዊ ለውጢ
20 ታሕሳስ 2014**